

# వివాహం లో కలహం

శ్రీ ప్రోతుకూచి సాంబశివరావు

ఉదయ పవనాలు చల్లగా వీస్తున్నాయి.

శేఖరం మగతనిద్రలో మంచమీద దొర్లాడు.

తూతూ బాకాలు, బాజా భజంత్రీల రొదలు కలలో. కలలోంచి చెవుల్లో గింగురుమంటున్నాయి.

గుండె వేగంగా కొట్టుకుంటోంది. తలతిరిగింది— పెళ్ళి పందిరిలోంచి బయటికి వచ్చేశాడు. ఆ కంగారులో వీధి గుమ్మం తలకి తగిలింది. మెళుకువ వచ్చింది.

బద్దకంగా లేచి కూర్చున్నాడు. దురదృష్టకరమైన దినాలన్నిటిలో యీ రోజు ముఖ్యమైంది అనుకున్నాడు శేఖరం.

కాలకృత్యాలు తీర్చుకుని, కాఫీ త్రాగి, మనసులోని బాధలు తెలియకుండా మామూలుగా ముస్తాబయి కొన్న పెళ్ళికానుక చేతిలో పెట్టుకుని వీధిగుమ్మంవైపు నడిచాడు.

గుమ్మందగ్గర ఎదురుగా సత్యవతి వ్రత్యక్షమయింది. శేఖరం ఆశ్చర్యపోయాడు.

ఎక్కడి సత్యవతి! ఎందుకు వచ్చింది! ముఖ్యంగా మనస్సు బాగులేని యీ సమయంలో—శేఖరం ఆవేదనతో అలజడి చెందాడు.

ఒకరూ మాట్లాడలేక మానంగా నిలుచున్నారు ఒక నిమిషం.

‘ఎక్కడినుంచి యీరాక?’

శేఖరం పలకరించాడు.

‘నీకోసం.....నేను ఉండలేకపోయాను. యింటిదగ్గర.— ఎన్నాళ్ళు యీ బాధలు భరించడం.....రెండేళ్ళు గడిచిపోయాయి నిన్ను చూసి!

‘నీ ఉ...ద్దేశ్యం నాకు బోధపడటంలేదు. నా పరిస్థితి అంతా నీకు ఏనాడో చెప్పాను.... యీలా పారిపోయివస్తే.....మీ వాళ్ళు ఏమనుకుంటారు?’

‘ఏమన్నా అనుకోనీ.....నేను నీ పాదాలదగ్గరే ఉండి పోతా.....’సత్యవతి అమాంతంగా పెల్లుబికి ఏడ్చి, చేతిలోని బట్టలసంచీ క్రిందకు జారవిడిచి, శేఖరం పాదాలమీద వాలి పోయింది.

శేఖరానికి మానసిక సంఘర్షణ మరింత హెచ్చింది.

ఆశించిన వనితకు వివాహమవుతోంది.

ఆశించని వనిత తన్ను వెన్నంటింది.

‘నువ్వు యీలా రావడం నాకిషంలేదు.....తిరిగి వెళ్ళిపో మీ యింటికి’ శేఖరం మొండిగా కూకలేశాడు.

‘మీకోసం....అన్నీ తెగించి—యీలావస్తే.....యిదేనా మాట్లాడడం.....మీ హృదయంలో కనికరంలేదా.....మిమ్మలిని చూసినప్పటినుంచి.....’సత్యవతి రోదనస్థాయి పెరిగింది.

శేఖరం చికాకు పొచ్చయింది.

‘నేను పనిమీద వెళ్ళిపోతున్నాను....ఆ తర్వాత నీ యిష్టం.’

శేఖరం ఒకడుగు ముందుకు వేశాడు.

‘బ్రతిమాలుతున్నా మిమ్మలిని ఉండమని.....నేను యిం టికివస్తే మీరు వెళ్ళిపోతారా. ఇది న్యాయమేనా.....!’

‘క్షమించు సత్యవతి....నేను నీతో మాట్లాడే స్థితిలో లేను....’శేఖరం తలుపులు తెరిచి, యిల్లు సత్యవతికి వదిలేసి వేగంగా నడిచి రోడ్డుమీదకు వచ్చాడు.

ఇంటి దాసి పనులు పూర్తి చేసుకుని మూలగా ఏడు సూత్ర కూర్చున్న సత్యవతివైపు వింతగా జాలిగా చూసింది.

‘మీరుంటారా అమ్మ.....తాళం యిదిగో’ అందిచ్చి దాసి నిష్క్రమించింది.

ఆ నిర్జనగృహం తలుపులు బంధించింది సత్యవతి. కాళ్ళిడ్చుకుంటూ పడక గదిలో చాపమీదకువాలి ఒరిగి ఏడ్చింది. ‘ఏమిటీ మనస్తత్వం’ మధనపడింది సత్యవతి.

‘సత్యవతి! నువ్వంటే నాకు ఎంతో జాలి.....నీ జీవితం చూస్తోంటే గుండె తరుక్కుపోతుంది.... నాకే దైవం శక్తి యిస్తే నీలాంటి అబలలను జీవితమంతా కాపాడతాను’ శేఖరం అన్నమాటలు సత్యవతి నెమరువేసుకుంది.

ఆనాడు తన యింట్లో వరండాలో వెన్నెల వెలుగుల్లో తన తల్లిముందు వితంతువుల కష్టాలగూర్చి చెబుతూ శేఖరం అన్న మాటలు సత్యం కాదేమో అని అనుమానపడింది. తల్లిని విడిచి, తమ్ముడిని లెక్క చెయ్యక, అతనికోసం వస్తే, తనకేమీ తెలియని వనిత ఎవరో వచ్చినట్లు చూస్తే ఏమనుకోవాలి....

‘ఎప్పుడైనా మా పూరు రా...నీకు స్వాగతం!’ అన్న గంభీరమైన శేఖరం మాటలు ఏమైపోయాయి.

శేఖరం చూపులో ఆత్మీయత, జాలి కనిపించడంలేదు.

ఏదో పిచ్చి, ఆవేదన వ్యక్తమవుతున్నాయి.

‘తన్ను శేఖరం ప్రేమించలేదు. కాని శేఖరాన్ని వదలలేని అభిమానం పెంచుకుంది తను’ సత్యవతి కళ్ళు చెమ్మగిల్లాయి. ఉబికివచ్చే దుఃఖంతో గట్టిగా ఏడ్చింది.

శేఖరానికి ఏర్పడిన సన్నివేశం గందరగోళంగా ఉంది. తలలో ఏవో అగ్నిగోళాలు బ్రద్దలవుతున్నాయి.

## వివాహం లో కలహం

“చదువులేని పల్లెటూరి సత్యవతి....మొండి...చేపితే అర్థం కాదు.....మోటు అభిమానం....తన్ను ఎందరో అభిమానించారు.....కాని తనకు స్నేహభావం తప్ప మరొకటిలేదే!” శేఖరం తనలో తర్కించుకున్నాడు.

బస్సుఎక్కి, ఆగినచోట దిగి, రిక్ష్వాఎక్కి, పెళ్ళి పందిర చేరాడు శేఖరం... యంత్రంలా నడిచాడు.... పెళ్ళి పందిర హడావిడిగా ఉంది..... పెళ్ళివారు వచ్చే అతిథులకు స్వాగతం చెప్పారు... అందరితోపాటు శేఖరానికీ.—ఆమె తప్ప ఎవరూ తనకు తెలియదు.... ఆమెకు వివాహమవుతోంది..... తెచ్చిన పెళ్ళికానుక స్వాగతం చెప్పిన తెలియనివ్యక్తి చేతిలో జార్పాడు..... మౌనంగా పోయి కుర్చీలో కూర్చున్నాడు. పెళ్ళి పందిరకు వ్రేలాడుతున్న మామిడి తోరణాలు కంటిముందు భూతవైద్యుని వేపకొమ్మల్లా ఆడుతున్నాయి. తూతూబాకాలు, బాజాలు, గుండెల్లో మారు మ్రోగుతున్నాయి. పందిరకు వ్రేలాడే కాగితం రంగు బుట్టలు గిర్రున తిరుగుతూ వూగుతున్నాయి. సముద్రం మధ్య సుడిగుండంలోని పడవలా..... మంత్రాల ఉచ్చారణలు మనస్సులో దిమ్ము ఎక్కువ చేస్తున్నాయి. ఎవరో ఎరుగున్నవారు శేఖరానికి నమస్కరించారు.... యాంత్రికంగా చెయ్యెత్తి అభినందన చెప్పాడు శేఖరం—లేచాడు ఏదో ఆలోచనతో పెళ్ళి పూర్తి కాకుండానే... నడుస్తున్న అతని చేతిలో తాంబూలం పెట్టారు పెళ్ళివారు. మతిచెడినవాడిలా బయటికి వచ్చేశాడు శేఖరం. ఎదురుగా బిచ్చగాడు అరిచాడు.....

“బాబయ్యా..... తమ దయ!”

చేతిలోని తాంబూలం ముష్టివాడి గిన్నెలో వేశాడు శేఖరం. బిచ్చగాడు అరిటిపండు తింటూ వెళ్ళిపోయాడు.

ఆనాటితో మూడు సంవత్సరాలు గడిచాయి. మొగ్గగా లేచిన వూహ, విచ్చుకున్న ఆశ, పువ్వులా పరిణమించిన లోని ప్రేమ, నేడు వాడిపోయి, రాలిపోయాయి.

‘నిన్ను పెళ్ళి చేసుకోవాలనుకుంది.’ అన్న శేఖరం మాటలకు ‘నా నుంచి ఏమీ ఆశించకండి’ అంటూ ఆమె పకపక నవ్వంది. ఆ నవ్వు ప్రతిధ్వనించింది. అతని గుండె గోడలుతాకి బెల్లులు వూడకొట్టింది. ఇప్పటికీ ఆ నవ్వు గుండెల్లో ప్రతిధ్వనిస్తోంది.

‘స్త్రీ కోరిక ఏమిటి? ఎందుకు పురుషుణ్ణి నిరాకరిస్తుంది. పిరికితనం, హోదాలేమి, దారిద్ర్యం, తెలివితక్కువ—ఇవన్నీ కారణాలు కావచ్చు, స్త్రీ పురుషుణ్ణి చులకనగా చూడటానికి.... కాని శేఖరంలో యిదేమీలేదే! కాని ఆమె నిరాకరించింది శేఖరాన్ని. అనుకోని ఆ సంఘటన శేఖరం దర్పానికి ఒక గొడ్డలి పెట్టు.

ఒకప్పుడు శేఖరం పెళ్ళిచూపులకు వెడితే మర్నాడు పెళ్ళి కూతురు తండ్రి వచ్చి వివరించాడు! ‘అతన్ని తప్ప యింకోరిని వివాహం చేసుకోనంటోంది ఆ పిల్ల’ అని. శేఖరం లెక్క చెయ్యలేదు. ఆపిల్ల కొన్ని ఏండ్లు పెళ్ళి చేసుకోలేదని వినిపిడి.

చదువుకునే రోజుల్లో వనజ ప్రేమించి, వివాహం చేసుకోమని అర్థిస్తే, శేఖరం నవ్వేశాడు. ఆమె కన్నీరు కార్చింది.

లత స్నేహితురాలు కమలను పెళ్ళి చేసుకోనంటే ఆమె మాట్లాడ్డమే మానేసింది.

తన్ను పెళ్ళిచేసుకోనన్న ఆమెను గురించి తనేమి చేయాలి! పెళ్ళికూతురు వనజ, కమల..... వారికోధం, క్షోభ, అసూయ, ఆవేదన..... తన్ను చుట్టుముట్టినట్లు బాధపడ్డాడు శేఖరం. ఈ పరిస్థితికి పరీక్షగా సత్యవతి రాక! శేఖరం యిల్లు చేరాడు.

సత్యవతి తలుపు తీసింది.

శేఖరం గబగబ రెండడుగులువేసి, మేజాసారుగులోని కొన్ని కాగితాలు, ఫైల్లు తీసుకుని మళ్ళీ బయటికి బయలుదేరాడు.

‘ఇదేనా మీ ప్రవర్తన’

రుసరుసలాడింది సత్యవతి.

‘లేకపోతే ఏంచెయ్యమంటావు’

‘కోరి యింతదూరం మీకోసం వస్తే—మాటేనా లేకుండా వెళ్ళిపోవడం—న్యాయమేనా?’

‘నా పరిస్థితి బాగా లేదు—నా మనస్సు బాగులేదు. ఇంట్లో వుండలేను..... బయట తిరగలేను..... ఆఫీసుకు పోలేను..... ఏం చేయాలో తోచక ఎక్కడికో పోతున్నాను.’

‘అంత ఉపద్రవం ఏం వచ్చింది’

‘అది నీ కనవసరం’

శేఖరం వెళ్ళిపోయాడు వీధిలోకి.

సత్యవతి నిర్ఘాంతపోయింది.

‘ఏమండీ’ కేకపెట్టింది సత్యవతి.

ఆ కేక ప్రతిధ్వనించి, ప్రక్కయింటివారి పరిశీలనకు గురియై, గాలిలో కలిసిపోయింది.

సత్యవతికి ఆత్మాభిమానం దెబ్బతింది. తాను ఎందుకు వచ్చినట్లు?

అన్న, వదినె, పెట్టేబాధలు భరించలేక చచ్చిపోదామనుకుంది. చిన్నప్పుడే పెండ్లిఅయిన భర్త చనిపోవటంతో తమకు బరువై పోయిందని సత్యవతిని వదినె దుమ్మెత్తిపోసేది. తల్లిమాట వినని కొడుకు సత్యవతి, భార్య మధ్య కొట్లాటలు చూస్తూ వూరకునేవాడు. తల్లి వోరిమి వహించి యింట్లో ఉండిపోయింది కొన్నాళ్ళు.....

శేఖరం ఒకరోజు వచ్చాడు సత్యవతి అన్నగారిని కలుసుకుందుకు. అక్కడే బసచేశాడు. ఒక సాయంత్రం వదినె, సినీమాకు పోయింది. అన్నయ్య ఆఫీసునుంచి యింకా రాలేదు. ఆ రోజుల్లా శేఖరంతో గడిపింది. శేఖరం కబుర్లు చెప్పాడు. ఆమె కషోలు విని జాలి చూపాడు. ఇటువంటి కష్టాలు పడేకంటే పెళ్ళి చేసుకుని హాయిగా బ్రతకాలన్నాడు. తాను సాయం చేస్తానన్నాడు. అవసరమైతే తనే వివాహం చేసుకుంటానన్నాడు..... సత్యవతి ఆనందించింది.... చిన్నప్పుడు శేఖరాన్ని బాగా ఎరుగును.... అతనంటే ఎక్కువ యిష్ష పడేది..... కాని

మనస్సులోని కోరికలు ఈడేరలేదు..... ప్రక్కవేసినప్పుడు కాఫీ యిచ్చినప్పుడు.....సత్యవతి సిగ్గు పడింది.....శేఖరం చుంబించాడు.....సత్యవతి ఆ సన్నివేశం కోరింది, శేఖరాన్ని దగ్గరకు చేర్చింది. తియ్యటి మాటల్లో విషంలాంటి మాయ ఉంటుందనుకోలేదు—సత్యవతి గొల్లన ఏడ్చింది.

శేఖరం తిన్న కంచం వంటింట్లో కాళీగాఉంది. నీళ్ళతో... కూర, అన్నం, గిన్నెలు మూలగాపడి ఉన్నాయి. అన్నం వండుకు తిండామనుకుంది. కాని మనస్కరించలేదు. రైలు ప్రయాణంలో నలిగిన దుస్తులు విడిచి, స్నానంచేసి, బరువుగా నిట్టూరుస్తూ పడుకుంది.

'శేఖరం మనస్సు ఎందుకు బాగులేదు!.....ఏం కష్టాల్లో ఉన్నాడో, అడగడానికి బదులు తాను బలవంతపు అతిథిలా యింట్లో చొరబడడం సమంజసంగా లేదు అనుకుంది సత్యవతి. అయినా సాయంత్రం యింటికి వచ్చాక మనస్సు చల్ల పరుచుకుని తనతో సాఫీగా మాట్లాడవచ్చని ఆశించింది ఆమె.

శేఖరం ఆఫీసులో అడుగుపెట్టాడు. ఆలస్యమయిందేమని ఆఫీసరు ప్రశ్నించాడు ముఖం చిట్లించి. తల ఒంచుకుని పైళ్ళు తీశాడు. రాశాడు.....బుర్ర ఉపయోగించడంలేదు..... ఆ పనికి బుర్ర అనవసరం అని శేఖరం ధీమా.....రోజూ చేసే పనే.....ఎటొచ్చి అక్షరాలు వేరు.

ఆఫీసులో పనిచేసే ఊర్మిళ పలకరించింది. ఎక్కడో చూస్తూ వెళ్ళి నవ్వు నవ్వాడు శేఖరం.

'ఈవేళ పరధ్యానం చిత్తగిస్తున్నారు. ఒక సిగరెట్టు కాల్యకూడదూ' సిగరెట్లు ఏజంటులా పూర్మిళ దగ్గరగాజేరి శేఖరంచెవిలో ఉరిమింది.

గడియారం టిక్కు టక్కుమని కదిలింది. అయిదు డాటింది.

శేఖరం బూట్లు కూడా టిక్కు టక్కుమంటూ బయటికి నడిచాయి.

ఇంటికి వెళ్ళాడు.

సత్యవతి నేలమీదపడుకుని దొర్లుతోంది ఏడుస్తూ.

'వచ్చారా'

'రాక చస్తానా' శేఖరం అరిచాడు.

'నన్ను నిజంగా పొమ్మన్నారా....అయితే రైలు ఎక్కించండి' సత్యవతి బెదిరించింది.

శేఖరం సిద్దమైనాడు.

సత్యవతి సంచీ పట్టుకుంది.

శేఖరం గుమ్మంవైపు నడిచాడు రైలు స్టేషనుకోసం. సత్యవతి అతని ప్రవర్తనకు ఆశ్చర్యపోయింది.

'ఒక్కరాత్రి నన్నిక్కడఉండనివ్వరా?' ప్రాధేయపడింది.

'వీల్లేదు'

'మరి నన్ను ఎందుకు తాకారు ఆరోజు?'

'బుద్ధిలేక'

సత్యవతి గొల్లమంది. సంచీ యింట్లోకి విసిరిరేసింది. మంచంమీద ఒరిగి ఏడ్చింది.

'మీకు వండి పెడతా' సత్యవతి లేచింది.

'నేను భోజనం చెయ్యను.'

'ఎందుకు?'

'ఆకలి లేదు'

శేఖరం కర్కశత్యం విచిత్రంగా తోచింది. ఎప్పుడూ మందహాసంతో కనిపించే శేఖరం రాయిలా నిలుచుని మాట్లాడడం చాలా బాధ కల్గించింది.

సత్యవతికి కోపం వచ్చింది.

'నేను యీ యింట్లోంచి చచ్చినా కదలను' అరిచింది మూర్ఖంగా.

'నువ్వు కదలకపోతే—నేను కదిలిపోతాను'

శేఖరం దుస్తులు మార్చుకున్నాడు.

వీధివైపు బయలుదేరాడు.

'మీరు బయటికి వెడితే నేను చచ్చినంత ఒట్టు.'

'మరీ మంచిది' శేఖరం రుసరుసలాడుతూ బయటికి వెళ్ళిపోయాడు.

సత్యవతి ఉక్రోశంతో తల తలుపునేసి కొట్టుకుంది. ఆ శబ్దంవింటూ తన కేమీ సంబంధం లేదన్నట్టు నిష్క్రమించాడు శేఖరం.

సత్యవతిని ఆకలి దహించేస్తోంది.

గుండె మండిపోతోంది.

కళ్ళు దుఃఖంతో ఎర్రబడ్డాయి.

శేఖరం తత్వం అర్థంకాలేదు...

సత్యవతి మనస్సు సర్దుకుని, లేచి వంట చేసింది. చెల్లా చెదురుగాఉన్న యిల్లంతా శుభ్రం చేసింది. వుస్తకాలు, బట్టలు, అన్నీ పొందికగా అమర్చింది. కుర్చీలు, మేజాలు తుడిచింది. పక్కమీద క్రొత్త దుప్పటి వరిచింది. గడియారం చూసింది. రాత్రి తొమ్మిది డాటింది.

తలుపు చప్పుడైంది.

శేఖరం వచ్చాడు. సత్యవతి సంతోషించింది. తాను చేసిన వంట చూపించింది.

ఇల్లంతా అలంకరించబడిఉంది.

శేఖరం పేలవంగా నవ్వాడు.

'ఇలా నన్ను ఆకర్షిద్దామనా? ఈ జన్మలో యింక ఎవరూ నన్ను యింక ఆకర్షించలేరు!'

చొక్కా విసిరేసి, వరండాలో చాప వర్చుకుని పిచ్చి పాటలు మొదలుపెట్టాడు.

## వి వా హ ం లో క ల హ ం

సత్యవతికి అర్థమయింది శేఖరం త్రాగివచ్చాడని. ఆశ్చర్యం కలిగింది.

జాలిగా దగ్గరకు చేరింది.

శేఖరం ఆమెను గెంటేశాడు.

'శేఖరం!' అనునయంగా పిలిచింది సత్యవతి.

'చచ్చాడు' అరిచాడు శేఖరం.

మళ్ళీ అతని ఒడిలోకి చేరింది సత్యవతి.

ఆశగా ఆలింగనం చేసుకుంది.

బలవంతంగా నేలమీదకు తోసేశాడు శేఖరం.

సత్యవతి వదలకుండా గింజుకుంది—ఏడ్చింది. శేఖరం ఆమె చంపపైన చెళ్ళున కొట్టాడు.

నీరసంతో ఉన్న సత్యవతికి కళ్ళు తిరిగాయి.

ఒళ్ళు జలదరించింది.

ఉక్రోశం, అనూయ ఆమెలో తాండవించాయి. మనిషి లోని మోటు స్వభావం రెచ్చింది. శేఖరాన్ని అల్లరిపాలు చెయ్యాలనుకుంది కసిగా.

గొంతెత్తి ఏడ్చింది—కేక వేసింది—శేఖరం ఆ పరిస్థితి చూశాడు.....వీధిలోకి నిష్క్రమించాడు. ఆమెవైపు ఏభయి రూపాయలు విసిరి 'నా యింట్లోంచి తక్షణం పో' ఉరిమాడు శేఖరం నిష్క్రమిస్తూ.

సత్యవతి కేకకు ప్రక్కయింటి జనం పోగయ్యారు. ప్రశ్నలకు సత్యవతి సమాధానం యివ్వలేదు ఏడ్వడం తప్ప.

కాస్తేపు గడిచాక తలుపులు మూసి వీధిలోకి నిష్క్రమించింది సత్యవతి.

రిక్తా ఎక్కింది.....రిక్తా నడుస్తోంది.

వెన్నెల రాత్రి.....

చల్లటి గాలి....

'ఎక్కడికి' అడిగాడు రిక్తావాడు...

'నడు....' సత్యవతి ముభావంగా మూలిగింది. తలకు కొంగు కప్పుకుంది పరదాగా.....రిక్తా రెండు గంటలు వీధిలో నడిచింది.....సత్యవతి ఆగింది. రిక్తాకు రెండు రూపాయలు యిచ్చి పంపింది.

బజారులో అరుగువార కూర్చుంది ఏడుస్తూ.

.....వీధిలో ఏవో కూనిరాగాలు.....పాటలు.....తూలుతూ నడుస్తున్నాడు శేఖరం

తన చుట్టూ వీధి వడుచులు అల్లరిగా నిలుచున్నారు... శేఖరం ఆ వైపు వచ్చాడు.

వీధి వడుచులు శేఖరందగ్గరికి చేరారు....

'మీరుకాదు.....ఆపిల్ల'

సత్యవతి మేలి ముసుగు సవరించుకుంది—ముఖం కనిపించకుండా.....

ఇద్దరు రిక్తా ఎక్కారు.

శేఖరం మితిమీరితాగిన మైకంలో తూలుతూ పేలు తున్నాడు.....

దారిలో రిక్తాను వదిలేశాడు....ఇద్దరూ నడుస్తున్నారు. ఒక సందులో—మలుపులో వెన్నెల నీడలో....ఇద్దరూ కలిసి పోయారు.....

శేఖరం మరుక్షణంలో మారిపోయాడు. ఆమె జ్ఞాపకం వచ్చింది.....సత్యవతిని. తిట్టాడు.....కొట్టాడు...

సత్యవతి ఏడ్చింది.....అరిచింది.....

డ్యూటీ పోలీసు గస్తీ కాస్తూ వాళ్ళని చూశాడు.....

'ఏమిటని' ప్రశ్నించాడు.

శేఖరం తూలుతూ పేలాడు.

ఒక ఈలకు మరికొందరు పోలీసులు.....ఒక కారు....

ఇద్దరికీ బేడీలు తగిలించాడు, బీటు పోలీసు.

అంతా చిత్రంగా తిరుగుతోంది. శేఖరం దృష్టిలో. గింజు కున్నాడు శేఖరం.

పోలీసు లాటీతో వెత్తిమీద కొట్టాడు. శేఖరం ఒరిగి పోయాడు.

.....

తెల్లవారింది.....కిటికీ ఊచలోంచి సూర్య కిరణాలు తొంగిచూస్తున్నాయి. శేఖరానికి మెలకువ వచ్చింది. కళ్ళు తెరవ గానే ప్రక్కనే సత్యవతి.

ఎదురుగా జైలు గోడలు.

సత్యవతి కంటి కొలకుల్లో వేడి కన్నీరు నిలిచింది.

'నేను వెళ్ళిపోతాను శేఖరం! శిక్ష పూర్తయ్యాక.

శేఖరం నిశ్చేష్టడై నిలుచుండిపోయాడు.

ఒక క్షణం నిశ్శబ్దం.

గత దిననాటి పెళ్ళిబాజాలు చెవుల్లో గింగురు మన్నాయి.

'నామంచి మీరేమీ ఆశించకండి' ఆమె పకపక నవ్వు శేఖరం గుండెల్లో గునపం పోట్లు పాడిచింది!